

20250280648

ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 36 став (5) од Законот за Владата на Република Македонија („Службен весник на Република Македонија“ бр. 59/00, 12/03, 55/05, 37/06, 115/07, 19/08, 82/08, 10/10, 51/11, 15/13, 139/14, 196/15, 142/16, 140/18 и „Службен весник на Република Северна Македонија“ бр. 98/19), Владата на Република Северна Македонија, на седницата, одржана на 4 февруари 2025 година, донесе

ПРОГРАМА ЗА РАЗВОЈ НА УГОСТИТЕЛСТВОТО ВО РЕПУБЛИКА СЕВЕРНА МАКЕДОНИЈА ЗА 2025 ГОДИНА

I

Со оваа програма ќе се реализираат активности за развој на угостителството во Република Северна Македонија за 2025 година.

Средствата за реализација на оваа програма се утврдени во Буџетот на Република Северна Македонија за 2025 година („Службен весник на Република Северна Македонија“ бр. 254/24), Раздел 10001 – Министерство за економија и труд, Потпрограма 18 – Развој на угостителството, Категорија 42 – Стоки и услуги, 46 – Субвенции и трансфери во износ од 9.500.000,00 денари.

II

Средствата од делот I од оваа програма ќе се користат за следните активности:

1. Меѓународна и билатерална соработка во угостителството

Зголемена и интензивирани соработка во доменот на меѓународната комуникација со големите и значајни туристички организации и институции кои придонесуваат за развој на угостителството како Светската туристичка организација, Европската патничка комисија, Централно европската иницијатива и др., учество на саеми, како и билатералните соработки во областа на угостителството (потпишување на договори, регионални конференции, средби и др.), како и плаќање на членарина за Светската туристичка организација.

Оваа активност ќе се реализира континуирано во текот на цела 2025 година.

1.000.000,00 денари

2. Изготвување на студија за намалување на отпадот од храна и еко практики во угостителството во Република Северна Македонија

Глобалното губење на храна и отпад изнесуваат помеѓу една третина и една половина од целата произведена храна во светот. Голем дел од овој отпад од храна се генерира во угостителството (хотели, ресторани, кетеринг компании и сл.). Овој проект, има за цел изработка на студија за намалување на отпадот од храна и еко практики во угостителството во Република Северна Македонија, кој ќе содржи податоци, информации, примери и насоки за активности кои ќе допринесат за намалување на отпадот од храна во секторот туризам и угостителство во Република Северна Македонија.

За реализација на оваа активност Министерството за економија и труд ќе спроведе јавна набавка.

Предмет на јавната набавка ќе биде истражување, анализа и изработка на студија за намалување на отпадот од храна во угостителството во Република Северна Македонија.

Право на учество на јавната набавка имаат сите заинтересирани субјекти, правни лица, фондации и здруженија кои имаат потенцијал и можност за изготвување на студии согласно техничката спецификација која ќе биде предмет на јавната набавка.

Оваа активност ќе се реализира во периодот од месец февруари до месец септември 2025 година.

500.000,00 денари

3. Субвенции за угостителски цели на селски домаќинства во руралните средини

Со цел поттикнување на развој на угостителството во руралните средини се предвидува финансиска поддршка при градење или адаптација на селски домаќинства кои ќе даваат угостителски услуги во согласност со Правилникот за начинот и поблиските критериуми за добивање на ознаката во селските домаќинства во руралните средини.

Финансиската поддршка во износ од 60% од докажаните трошоци, но не повеќе од 200.000,00 денари, ќе биде наменета за набавка на опрема и инвентар, реконструкција како и за уредување на просторот на селски домаќинства.

Домаќинствата кои ќе учествуваат на јавниот повик треба да обезбедат: објектот да е уреден и опремен согласно традицијата на крајот во кој се наоѓа, да подготвува и послужува топли и ладни јадења, пијала-ци и напивки вообичаени за крајот во кој се наоѓа селското домаќинство, да нуди услуги за сместување (најмногу до пет соби), надворешниот изглед на куќата да биде без оштетување и знаци на дотраеност, а околината да биде уредена. Ваквите семејни домаќинства ќе добијат ознака на која има „сончоглед“, како потврда дека станува збор за селско домаќинство во рурална средина кои вршат угостителска дејност.

Со поддршка на селските домаќинства во руралните средини се обезбедува самовработување за лица во рурални средини и зголемување на автентична угостителска понуда, со можност за промоција на локалните вредности.

Оваа активност ќе се реализира во периодот од месец февруари до месец октомври 2025 година со објавување на јавен повик.

1.000.000,00 денари

4. Финансиска поддршка за женско претприемништво во угостителството

Предмет на мерката е субвенционирање на угостителски претпријатија во сопственост на жени (над 50%) и управувани од жени, државјани на Република Северна Македонија, преку кофинансирање на 60% од докажаните трошоци, но не повеќе од 100.000,00 денари, направени за следните намени:

- Набавка на опрема и алати;
- Уредување/подобрување на деловниот простор или
- Одржување на обуки за вработените за подобрување на квалитетот на услугата.

За реализација на активноста Министерството за економија и труд ќе спроведе јавен повик на кој ќе можат да учествуваат сите правни субјекти во сопственост (над 50%) и управувани од жени кои се регистрирани соодветно на наведената дејност. Оваа активност ќе се реализира во периодот од месец март до месец септември 2025 година.

1.000.000,00 денари

5. Изготвување на студија за развој на човечките ресурси согласно понудата и побарувачката во угостителството во Република Северна Македонија

Во Република Северна Македонија се повеќе се зголемува и потребата од угостителски услуги и туристичкото стопанство има потреба од квалификуван стручен кадар во угостителството. Кадарот кој се формира во земјата доаѓа од формалното образование (средните угостителско-туристички училишта и факултетите за туризам и угостителство)

и неформалното образование (тренинг центри). Оваа студија има за цел да направи истражување на состојбите со човечките ресурси во земјата од областа на угостителството и да даде предлози за иден развој на професионалните кадри согласно потребите на стопанството.

За реализација на оваа активност Министерството за економија и труд ќе спроведе јавна набавка.

Предмет на јавната набавка ќе биде истражување, анализа, и изработка на студија за развој на човечките ресурси во Република Северна Македонија.

Право на учество на јавната набавка имаат сите заинтересирани субјекти, правни лица, фондации и здруженија кои имаат потенцијал и можност за изготвување на студија согласно техничката спецификација која ќе биде предмет на јавната набавката.

Оваа активност ќе се реализира во периодот од месец мај до месец јули 2025 година.

500.000,00 денари

6. Поддршка за рурален туризам преку инвестиции во градба или реконструкција на угостителски капацитети за сместување и исхрана во рурални средини

Со цел подобрување на стандардот на угостителските услуги во рурални средини, подобрување на пазарната конкурентност и ефикасноста на угостителските објекти и зголемување на вработеноста во руралните средини се предвидува финансиска поддршка при градење или адаптација на угостителски објекти за сместување и исхрана во рурални средини кои се регистрирани како правни лица за вршење на угостителска дејност.

Финансиската поддршка во износ од 50% од докажаните трошоци, но не повеќе од 300.000,00 денари за секој деловен субјект-барател на средства се предвидува со намена за изградба на нови и адаптација на постоечки угостителски објекти, како и набавка на опрема за истите.

Инвестицијата треба да биде во рурална средина и тоа според листата на населени места определени како рурални области кои можат да користат средства.

Рурални подрачја според националната дефиниција се населени места до 30000 жители што значи дека може да аплицираат баратели чии инвестиции се во села, населени места но и помалите градови како Берово, Пробиштип, Богданци, Дебар, Кичево, Кратово, Кочани, Делчево и други.

Документите кои се потребни при изградбата на објектот и набавка на опрема ќе бидат опишани во јав-ниот повик кој ќе биде објавен од страна на Министерството за економија и труд.

Капацитетот на објектот треба да биде од најмалку 10 соби (20 легла) а најмногу до 40 соби (80 легла), не вклучувајќи ги дополнителните кревети за деца.

Финансиската поддршка ќе се исплаќа во форма на еднократна финансиска поддршка наменета за по-стигнување на целта.

За реализација на активноста Министерството за економија и труд ќе спроведе Јавен повик со наведување на сите критериуми и тоа:

1. деловни субјекти кои можат да користат финансиска поддршка
2. висина на финансиската поддршка;
3. формата на Пријава и Инвестициски план;
4. докази кои е потребно да бидат приложени при поднесување на Пријавата и тоа:
 - тековна состојба за деловниот субјект не постара од шест месеци
 - биланс на успех за 2024 година
 - инвестициски план
6. нацрт на Договорот за финансиска поддршка;
7. друга документација

Исплатата ќе се изврши во рок од 15 дена од денот на потпишување на Договорите за финансиска поддршка.

Деловниот субјект на кој му е доделена и исплатена финансиска поддршка ќе има обврска до 30.11.2025 година до давателот на финансиската поддршка да достави завршен Извештај за текот на реализација на инвестицискиот план со докази во вид на финансиска и друга документација соодветна на инвестицискиот проект дека истиот се реализира во рамките на инвестицискиот план за кој е исплатена финансиската поддршка.

Доколку деловниот субјект не успее да ја заврши инвестицијата или не успее да ја докаже минимум 80% од вредноста на инвестицијата, треба да ги врати средствата во Буџетот на Република Северна Македонија, не подоцна од 25.12.2025 година, во спротивно давателот на финансиската поддршка ќе ја активира меницата како механизам за обезбедување.

Оваа активност ќе се реализира во периодот од месец февруари до месец декември 2025 година. 2.000.000,00 денари

7. Субвенции за приспособување на угостителски објекти за пристап на лица со попречености

Согласно Конвенцијата на Обединетите Нации за правата на лицата со попреченост сите земји треба да преземат низа мерки, со активно вклучување на лицата со попреченост за да обезбедат и да промовираат целосно остварување на сите човекови права и основни слободи за сите лица со попреченост без дискриминација по било кој основа.

Целта на активноста е да се промовира, да се заштити и да се обезбеди целосно уживање на сите човекови права и фундаментални слободи на сите лица со попреченост.

За таа цел со оваа активност е предвидено финансиска поддршка во износ од 60% од докажаните трошоци, но не повеќе од 300.000,00 денари за инвестиции во категоризирани угостителски објекти за сместување и пропратни активности во рамки на угостителскиот објект (базени, игралишта, плажи и слично) за адаптирање на простор за пристап на лица со попреченост.

За реализација на оваа активност, Министерството за економија и труд ќе објави јавен повик.

Оваа активност ќе се реализира во периодот од месец март до месец септември 2025 година. 2.000.000,00 денари

8. Субвенции за угостителскиот сектор за имплементација на ЕКО СТАНДАРДИ

Со оваа активност се предвидува надоместување на дел од трошоците на деловните субјекти од областа на угостителството за сертификација на системи за квалитет според светски ЕКО стандарди.

За реализација на оваа активност, Министерството за економија и труд ќе објави јавен повик за надоместување на дел од трошоците на деловните субјекти од областа на угостителството за имплементација и сертификација со системи за квалитет според светски ЕКО стандарди. За реализација на оваа активност се надоместува 50% од докажаните трошоци на деловните субјекти, но не повеќе од 100.000,00 денари поединечно за секој деловен субјект – барател на средствата.

Оваа активност ќе се реализира во периодот од месец март до месец септември 2025 година со објавување на јавен повик. 1.000.000,00 денари

9. Организирање на регионална конференција и натпревар по гастрономија

Регионалните конференции се една од главните алатки за подобрување на економската клима во регионот. Со организирањето на ваквите конференции ќе се овозможи заеднички пристап во подобрувањето на угостителската понуда во регионот. Исто така конференциите имаат и едукативен карактер, ќе се видат искуствата од земјите во регионот и новите трендови во угостителството.

За реализација на оваа активност, Министерството за економија и труд ќе спроведе јавен повик, на кој ќе можат да учествуваат сите заинтересирани субјекти, правни лица кои имаат потенцијал и можност за прикажување на иновативни вештини и подготовка на традиционални јадења.

Оваа активност ќе се реализира во периодот од месец февруари до месец април 2025 година. 500.000,00 денари

ВКУПНО : 9.500.000,00 денари

III ДИНАМИКА НА РЕАЛИЗАЦИЈА НА АКТИВНОСТИТЕ

Активност	Временски период	Начин на реализација
Точка 1	Тековно цела година	Исплата на чланарина
Точка 2	Февруари-Септември	Со објавување на Јавна набавка
Точка 3	Февруари-Октомври	Со објавување на Јавен повик
Точка 4	Март-Септември	Со објавување на Јавен повик
Точка 5	Мај - Јули	Со објавување на Јавна набавка
Точка 6	Февруари -Декември	Со објавување на Јавен повик
Точка 7	Март - Септември	Со објавување на Јавен повик
Точка 8	Март - Септември	Со објавување на Јавен повик
Точка 9	Февруари - Април	Со објавување на Јавен повик

IV

За начинот и динамиката на реализирање на оваа програма ќе се грижи Министерството за економија и труд.

V

Министерството за економија и труд, заклучно со 31.3.2026 година до Владата на Република Северна Македонија ќе достави извештај со финансиски показатели за реализација на оваа програма, во кој ќе бидат опфатени постигнатите резултати и финансиски показатели како и образложението за евентуалните отстапувања од планираните активности.

VI

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 50-747/6
4 февруари 2025 година
Скопје

Заменик на претседателот
на Владата на Република
Северна Македонија,
Љупчо Димовски, с.р.